

Azərbaycanda dövlət çevrilişinə cəhdin "dəfn"indən 31 il ötür

Dövlətimizə və dövlətçiliyimizə qarşı çevriliş cəhdindən 31 il keçir. 1995-ci il martın 12-dən 13-nə keçən gecə Qazax rayonunun Xüsusi Təyinatlı Polis Dəstəsinin bölmələri Müdafiə Nazirliyinin həmin ərazidəki hərbi hissələrindən birinə silahlı basqın edərək 5 zirehli texnikanı ələ keçirdilər. Bununla onlar Mahir və Rövşən Cavadov qardaşlarının tapşırıqlarını yerinə yetirərək Qazax və Ağstafada, həmçinin ətraf bölgələrdə Azərbaycanın qanuni hakimiyyətinə qarşı qanunsuz addımlar atmış oldular.

Hərbi hissədə ələ keçirdikləri zirehli texnikalarla kifayətlənməyən qara qüvvələr XTPD əməkdaşlarının rəhbərliyi ilə həmin gecə əksəriyyəti maska taxmış 200-300 silahlı şəxs 4 hərbi texnika ilə Qazax Rayon Polis Şöbəsinə hücum etdilər. Şöbəyə məxsus 217 avtomat, 217 tapança, 18 qumbaraatan və digər hərbi ləvazimatlar götürərək poçt və rayon icra hakimiyyətinin inzibati binasını tutdular. Daha sonra qonşu Ağstafa Rayon Polis Şöbəsinə basqın edərək şöbəyə məxsus 35 avtomat, 52 tapança, 2 qumbaraatan, 1 pulemyot və digər sursatlar ələ keçirdilər. XTPD-nin bir qrup silahlı əməkdaşı Bakı-Qazax yolunun Tovuz rayonunun sərhədində yerləşən yol nəzarət məntəqəsinə hücum edərək polis şöbəsinin əməkdaşlarından zorla 8 avtomat və 2 tapança götürdülər.

Quldur dəstə Müdafiə Nazirliyinin Tovuzda yerləşən hərbi hissəsinə də silahlı basqın edərək buradakı əsgərləri sıralarına qoşub qüvvələrini artırmağa çalışdılar. Amma ciddi müqavimətlə üzləşdiklərinə görə niyyətləri baş tutmadı. Hərbi hissənin şəxsi heyəti cinayətkarların hücumlarını qətiyyətlə dəf etdi. Qısa müddət davam edən döyüş nəticəsində hökumət qoşunları quldurlardan əvvəllər ələ keçirilmiş zirehli texnikaları geri aldı, üstəlik, basqınçıları "Cavanşir" restoranının yaxınlığında tutduqları mövqedən qovub çıxardılar. Ulu Öndərin atdığı qətiyyətli addımlar, hüquq-mühafizə orqanlarının gördüyü operativ tədbirlər nəticəsində hər iki rayonda dövlət orqanlarının fəaliyyəti bərpa olundu. Ardınca daxili işlər nazirinin 14 mart 1995-ci il tarixli əmri ilə Xüsusi Təyinatlı Polis Dəstəsi ləğv edildi.

Ölkəmiz üçün gərgin olan həmin günlər, daha dəqiq, 1995-ci il martın 15-də Prezident Heydər Əliyev xalqa müraciət etdi. Dövlət başçısı müraciətində Surət Hüseynovun, Rövşən və Mahir Cavadov qardaşlarının, onlarla əlbir olan radikal müxalifət nümayəndələrinin dövlət çevrilişi cəhdini pisləyərək qanunsuz silahlı qruplaşmalara cinayət əməllərindən əl çəkmələri barədə xəbərdarlıq etdi. Prezident Cavadov qardaşlarının ataları ilə də söhbət apardı, ona övladlarını vətəndaş müharibəsi və silahlı qarşıdurma yaratmaqdan çəkəndirməyi tövsiyə etdi.

Təəssüflər olsun ki, Qazaxda və Ağstafada baş vermiş qanlı hadisədən bir neçə gün sonra - martın 16-17-də Rövşən Cava-

dovun rəhbərliyi ilə cinayətkar dəstə bu dəfə ölkənin paytaxtı Bakıda dövlət çevrilişinə cəhd etdi. Halbuki 2 gün öncə XTPD-nin buraxılması və onun üzvlərinin 3 gün ərzində silahı təhvil vermələri barədə əmr imzalanmışdı. Ancaq buraxılmış dəstənin başçısı Rövşən Cavadov və qardaşı Mahir Cavadov əmrə tabe olmadılar.

Hadisələrin gərgin gedişindən hiss olunurdu ki, dövlət çevrilişinə cəhd edən Rövşən Cavadov və onun ətrafı hakimiyyəti silah gücünə ələ keçirməkdə ısrarlıdır. Onlar dövlət başçısını, ağsaqqalları, ziyalıları, hətta yaşlı atalarını belə əşitmək istəmirlər. R.Cavadovun iddiası çox böyük idi. O, dövlət başçısı olmaq istəyirdi. Həmin günlər cəmiyyətdə dövlət çevrilişinə cəhd göstərənlərə qarşı qəzəb və nifrət yaranmışdı. Xalq ısrarla dövlət başçısından xəyanətkar və cinayətkar qüvvələrin zorakı əməllərinə, çirkin niyyətlərinə son qoyulmasını tələb edirdi. Təbii ki, böyük dövlətçilik təcrübəsi olan Heydər Əliyev xalqın bu tələbinə biganə qala bilməzdi. Ulu Öndərin müdrikliyi, uzaqgörən siyasəti nəticəsində müstəqilliyimizin itirilməsinə hesablanmış qəsdin qarşısı qətiyyətlə alındı.

Ümummillî Liderin dövlət çevrilişinə cəhdin qarşısını qətiyyətlə alması Azərbaycan xalqının işıqlı sabaha, xoş gələcəyə olan ümidlərini daha da artırdı. Az müddət ərzində ölkədə ictimai-siyasi sabitlik bərqərar edildi, həyat öz normal axarına düşdü. Ulu Öndər Heydər Əliyev dünyanın güclü dövlətlərinin rəhbərləri, nüfuzlu beynəlxalq təşkilatların nümayəndələri, işgüzar dairələrlə yüksək səviyyəli rəsmi görüşlər keçirdi, danışıqlar apardı. Bu görüş və danışıqlarda Azərbaycan həqiqətlərini, dövlətimizin mövqeyini dünyaya çatdırdı. Zaman keçdikcə dünyanın ölkəmizə diqqət və marağı daha da artdı, Azərbaycanın siyasi-iqtisadi əlaqələri və coğrafiyası genişləndi, dünyanın aparıcı dövlətləri və nüfuzlu beynəlxalq təşkilatları ilə çox mühüm müqavilə və sazişlər imzalandı. Ən əsası bütün bunlardan sonra heç bir qara qüvvə və cinayətkar dəstə Azərbaycanda bir daha dövlət çevrilişinə cəhddə bulunmağa cürət etmədi. Çünki bildilər ki, belə olacaq halda qarşılarında güclü dövləti və qətiyyətli lideri görəcəklər.

*Vahid MƏHƏRRƏMOV,
"Azərbaycan"*